

प्रादेशिक समाचार एकांश

आकाशवाणी, भोपाल

प्रातःकालीन समाचार

मुख्य समाचार :-

- प्रधानमंत्री नरेन्द्र मोदी आज भुवनेश्वर में पुलिस महानिदेशकों और पुलिस महानिरीक्षकों के अखिल भारतीय सम्मेलन का करेंगे शुभारम्भ।
- जर्मनी यात्रा के दौरान, मुख्यमंत्री डा मोहन यादव ने प्रदेश में निवेश पर की चर्चा, जर्मन कंपनी एसीईडीएस लिमिटेड को जमीन आवंटित।
- राष्ट्रीय राजमार्ग प्राधिकरण ने आम लोगों की सुरक्षा के लिए क्षेत्रीय कार्यालयों को दिए व्यापक कदम उठाने के निर्देश।
- 77 वां आलमी तब्लीगी इज्तिमा आज से होगा शुरू, भारत सहित 22 देशों की जमातें होंगी शामिल।

प्रधानमंत्री-ओडिशा दौरा

प्रधानमंत्री नरेन्द्र मोदी आज ओडिशा की राजधानी भुवनेश्वर में पुलिस महानिदेशकों और पुलिस महानिरीक्षकों के अखिल भारतीय सम्मेलन में शामिल होंगे। ओडिशा पहली बार इस सम्मेलन की मेजबानी कर रहा है। सम्मेलन में, सभी राज्यों के पुलिस महानिदेशक, केन्द्रीय रिजर्व पुलिस बल, अनुसंधान और विश्लेषण स्कंध-रॉ, राष्ट्रीय सुरक्षा गार्ड, सतर्कता ब्यूरो और विशेष सुरक्षा समूह के प्रमुख भाग लेंगे। गृहमंत्री अमित शाह और राष्ट्रीय सुरक्षा सलाहकार अजित डोभाल भी सम्मेलन में भाग लेंगे। सम्मेलन में आंतरिक सुरक्षा, साइबर अपराध, माओवादी खतरे, यांत्रिक बुद्धिमत्ता की चुनौतियों, ड्रोन से उत्पन्न खतरों और आतंकवाद से निपटने पर चर्चा होगी।

मुख्यमंत्री विदेश दौरा

मुख्यमंत्री डॉ. मोहन यादव, अपनी जर्मनी यात्रा के दौरान, प्रदेश में निवेश और उद्योगों के लिए संभावनाओं की तलाश करने के उद्देश्य से कई महत्वपूर्ण कार्यक्रमों में भाग ले रहे हैं। उन्होंने भोपाल के अचारपुरा में जर्मन कंपनी एसीईडीएस लिमिटेड को 27 हजार 200 वर्गमीटर जमीन आवंटित भी कर दी है। इस कंपनी ने भोपाल में अपनी औद्योगिक इकाई स्थापित करने के लिए 100 करोड़ रुपये से ज्यादा का प्रस्ताव दिया है। इस से सैकड़ों लोगों को रोजगार मिलेगा। यहाँ एक्स-रे मशीन निर्माण एवं अन्य उपकरण, सौर ऊर्जा प्लांट सहित नैनो इलेक्ट्रॉनिक्स के क्षेत्र में कार्य किया जायेगा।

उधर, आज मुख्यमंत्री म्यूनिख लैंग स्टटगार्ट फैक्ट्री का दौरा करेंगे। इसके बाद मुख्यमंत्री डॉ. यादव मध्यप्रदेश में निवेश के अवसरों पर राउंड टेबल बैठक में चुनिंदा उद्योग समूहों के सीईओ से चर्चा करेंगे। डॉ. यादव स्टटगार्ट के प्राकृतिक इतिहास संग्रहालय का दौरा करेंगे।

थर्मल पॉवर स्टेशन

प्रदेश में औद्योगिक विकास को गति देने के लिए नए थर्मल पॉवर स्टेशन की स्थापना की जाएगी। केंद्र सरकार ने कोल आधारित विद्युत उत्पादन के लिए कोल आवंटन के लिए स्वीकृति प्रदान की है। इससे 4100 मेगावॉट विद्युत उत्पादन के लिए थर्मल पॉवर स्टेशन की स्थापना की जाएगी। मुख्यमंत्री डॉ. मोहन यादव ने प्रधानमंत्री को धन्यवाद देते हुए कहा कि संयंत्र लगाने के लिये प्रदेश के ऊर्जा विभाग द्वारा निविदा जारी की जायेगी। इससे लगभग 25 हजार करोड़ रुपये का निवेश प्राप्त होगा। साथ ही हजारों युवाओं को प्रत्यक्ष और अप्रत्यक्ष रोजगार के अवसर मिलेंगे।

हीरा नीलामी

गुजरात में चार दिसम्बर से हीरा नीलामी शुरू होंगी जो तीन दिनों तक चलेगी। जिसमें महाराष्ट्र, गुजरात, उत्तर प्रदेश और दिल्ली एवं मध्यप्रदेश के हीरा व्यापारियों के शामिल होने की उम्मीद है। इस नीलामी में करीब चार करोड़ से अधिक रुपये के हीरे बोली के लिए रखे जायेंगे। वहीं, हीरा एवं खनिज अधिकारी रवि शेटेल ने बताया कि गुजरात में हीरा नीलामी में बोली के बाद भी हीरे नहीं उठाने वाले हीरा व्यापारियों को ब्लैक लिस्टेड किया जायेगा।

गैस पीड़ित आयुष्मान

राज्य सरकार द्वारा भोपाल गैस पीड़ितों और उनके बच्चों को आयुष्मान 'निरामयम' मध्यप्रदेश योजना का लाभ दिया जा रहा है। इसमें गैस पीड़ितों एवं उनके बच्चों के आयुष्मान कार्ड बनाये जा रहे हैं। 28 नवम्बर तक 20 हजार 27 गैस पीड़ितों के आयुष्मान कार्ड बनाये जा चुके हैं।

गैस पीड़ित मरीजों एवं उनके बच्चों को भोपाल गैस त्रासदी राहत एवं पुनर्वास विभाग के अधीन संचालित 6 अस्पतालों एवं 9 औषधालयों में सभी प्रकार के उपचार एवं आवश्यकतानुसार सुविधाएँ निःशुल्क दी जा रही हैं। साथ ही आयुष्मान भारत 'निरामयम' मध्यप्रदेश योजना के अंतर्गत प्रदेश के सभी अनुबंधित अस्पतालों में भी गैस पीड़ितों को उपचार सुविधाएँ उपलब्ध कराई जा रही हैं।

राष्ट्रीय राजमार्ग प्राधिकरण- कोहरा

राष्ट्रीय राजमार्ग प्राधिकरण ने राजमार्ग उपयोगकर्ताओं की सुरक्षा के लिए क्षेत्रीय कार्यालयों को व्यापक कदम उठाने के निर्देश दिये हैं। इन कदमों से राष्ट्रीय राजमार्गों पर दृश्यता में सुधार आएगा। इन उपायों को दो श्रेणियों- इंजीनियरिंग और सुरक्षा जागरूकता उपायों में बांटा गया है।

इंजीनियरिंग उपायों में गायब और क्षतिग्रस्त सड़क चिहनों को पुनः लगाना, फुटपाथ चिहनों को ठीक करना, रावर्तक मार्कर और मध्य चिह्न लगाकर सुरक्षा उपायों की दृश्यता बढ़ाना शामिल है।

वहीं सुरक्षा जागरूकता उपाय के अंतर्गत राजमार्ग उद्योगकर्ताओं को कम दृश्यता की स्थिति के बारे में जागरूक करना है।

भारतीय अंतर्राष्ट्रीय फिल्म महोत्सव

गोवा की राजधानी पणजी में संयुक्त हुए 55वें भारतीय अंतर्राष्ट्रीय फिल्म महोत्सव 2024 का प्रतिष्ठित स्वर्ण मयूर पुरस्कार सौले बिलुवाइट निर्देशित फिल्म टॉक्सिक को दिया गया है। लेवा रेडुइकाइट और वेस्टा माटुलाइट को संयुक्त रूप से सर्वश्रेष्ठ अभिनेत्री का पुरस्कार दिया गया। सर्वश्रेष्ठ अभिनेता का पुरस्कार क्लेमेंट फेवों को मिला। विक्रान्त मैसी को वर्ष की भारतीय फिल्म शखिसयत के रूप में सम्मानित किया गया।

फिल्म समारोह का कल रंगारंग समापन हुआ, जिसमें सूचना और प्रसारण सचिव संजय जाजू और फिल्म उद्योग से मधुर भंडारकर, रमेश सिप्पी, आशुतोष गोवारिकर तथा जयाप्रदा आदि शामिल हुए। गोवा के मुख्यमंत्री प्रमोद सावंत ने सभी को इस आयोजन के लिए बधाई दी हैं।

आलमी तब्लीगी इज्तिमा

राजधानी भोपाल के ईटखेड़ी में आज से 77 वें आलमी तब्लीगी इज्तिमा की शुरुआत हो रही है। हर साल होने वाला अंतरराष्ट्रीय इज्तिमा सिर्फ भोपाल में होता है। इस बार इज्तिमा में भारत सहित 22 देशों की जमातें शामिल होंगी। इज्तिमा में लगभग 12 लाख लोगों के शामिल होने की संभावना है। पहले दिन शुक्रवार को 350 जोड़ों का निकाह बढ़ावाया जाएगा। चार दिनों तक चलने वाले इज्तिमा के दौरान रोजाना तकरीरें होंगी।

मौसम

प्रदेश में उत्तरी हवाओं की वजह से रात और दिन लगातार ठंडे बने हुए हैं। खासकर पूर्वी हिस्से में दिन का तापमान 4 दशमलव 5 डिग्री तक लुढ़क गया। मंडला कल पूरे प्रदेश में ठंडा रहा। यहां रात का तापमान 6 दशमलव 5 डिग्री सेल्सियस पहुंच गया। हिल स्टेशन चमढ़ी में रात का तापमान 7 दशमलव 2 डिग्री सेल्सियस दर्ज किया गया। भोपाल, इंदौर, ग्वालियर और जबलपुर में तापमान 25 से 27 डिग्री के आसपास बना हुआ है।

समाचार संक्षेप में

- झाबुआ जिले का थांदला शहर प्रदेश का तीसरा शत प्रतिशत स्मार्ट मीटरीकरण वाला शहर बन गया है। इसके पहले महु और खरगोन शहर इस श्रेणी के हैं।
- एनसीएल सिंगरौली के 40वें स्थापना दिवस पर सिंगरौली स्टेडियम में आयोजित केंद्रीय कार्यक्रम में कल एनसीएल के पूर्व सीएमडी, वर्तमान सीएमडी और श्रमिक संघ प्रतिनिधियों ने संबोधित किया।

- मुरैना में भारत स्काउट गाइड की संभागीय रैली का आयोजन चंबल संभाग प्रशिक्षण केंद्र जीगनी में किया जा रहा है। रैली में भिंड, मुरैना, श्योपुर जिले के स्काउट गाइड रोवर, रेंजर द्वारा सहभागिता की जा रही है। यह रैली 2 दिसंबर तक चलेगी।
- राजगढ़ जिले की सभी ग्राम पंचायतों एवं नगरीय निकायों में आयुष्मान कार्ड के केंद्र आयोजित किये गये। केंद्रों के माध्यम से लगभग 3 हजार से अधिक लोगों के आयुष्मान कार्ड तथा 70 प्लस आयु के 900 से अधिक आयुष्मान कार्ड बनाये गए।
- खंडवा में तिहरे हत्याकांड की बरसी में निकाले गए मशाल मार्च में भगदड़ मचने से स्थिति बेकाबू हो गई। मशालों में डाले गए ज्वलनशील पदार्थ व लकड़ी का बुरादा से आग भी भड़क गयी। जिससे 30 से ज्यादा लोग झुलस गए।
- मन्दसौर में हम होंगे कामयाब कड़ा अंतर्गत इंदिरा गांधी शासकीय स्नातकोत्तर महाविद्यालय में कार्यक्रम आयोजित हुआ। इस दौरान बालिकाओं को जेंडर समानता एवं घरेलू हिंसा से बचाव एवं वन स्टॉप सेंटर द्वारा दी जा रही सेवाओं की जानकारी दी गई।
- बैतूल में पीएम स्वनिधि योजना की समीक्षा के दौरान लक्ष्य के विरुद्ध कम प्रगति मिलने पर कलेक्टर ने सभी सीएमओ को शोकाज नोटिस जारी किए जाने के निर्देश दिए हैं।
- छिन्दवाड़ा में 25 नवंबर से 10 दिसंबर तक 'हम होंगे कामयाब' खवाड़े का आयोजन किया जा रहा है। जिले में इसके अंतर्गत विभिन्न जागरूकता गतिविधियां आयोजित की जा रही हैं।
- नीमच में बेटे बचाओ बेटे पढ़ाओ योजना के अंतर्गत बाछड़ा समाज के उत्थान के लिए जिले में चलाये जा रहे पंच अभियान में ऑगनवाडी कार्यकर्ताओं एवं सेक्टर सुपरवाइजरों का प्रशिक्षण आयोजित किया गया।
- डिंडोरी में विश्व दिव्यांग दिवस के अवसर पर खंड स्तरीय दिव्यांग विद्यार्थियों की खेलकूद, साहित्यिक और सांस्कृतिक प्रतियोगिता का आयोजन जनक शिक्षा केंद्र शहपुरा द्वारा स्थानीय नवीन हायर सेकेंडरी स्कूल प्रांगण में किया गया।

.....